



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ১১৭/২০২১

মঙলদৈত পূব ভাৰতৰ প্ৰথমখন দক্ষতা বিশ্ববিদ্যালয়ৰ আধাৰশিলা স্থাপন কৰিলে
মুখ্যমন্ত্ৰী সৰ্বানন্দ সোণোৱালে

**এই বিশ্বমানৰ বৃত্তিমুখী প্ৰতিষ্ঠানে মঙলদৈক এক সুকীয়া পৰিচিতি
প্ৰদান কৰিব : মুখ্যমন্ত্ৰী**

প্ৰায় ১ হাজাৰ কোটি টকা ব্যয়ৰে ২৫০ বিঘা ভূমিত স্থাপন হ'বলগীয়া
অসম দক্ষতা বিশ্ববিদ্যালয়ে বছৰি ১০ হাজাৰ ছাত্ৰ-ছাত্ৰীক দক্ষতা বিকাশৰ
পাঠ্যক্ৰম আগবঢ়াব

দিছপুৰ, ১৫ ফেব্ৰুৱাৰী : ৰাজ্যখনত দক্ষতা বিকাশৰ যাত্ৰাত এক নতুন দিশৰ সূচনা কৰি মুখ্যমন্ত্ৰী সৰ্বানন্দ সোণোৱালে আজি দৰং জিলাৰ মঙলদৈত পূব ভাৰতৰ প্ৰথমখন দক্ষতা বিশ্ববিদ্যালয়ৰ আধাৰশিলা আনুষ্ঠানিকভাৱে স্থাপন কৰে। প্ৰায় ১ হাজাৰ কোটি টকা ব্যয়ৰে ২৫০ বিঘা ভূমি সামৰি স্থাপন হ'বলগীয়া অসম দক্ষতা বিশ্ববিদ্যালয়ে প্ৰায় ১০ হাজাৰৰো অধিক ছাত্ৰ-ছাত্ৰীক ১২ টা পৃথক শাখাৰ দক্ষতা বিকাশৰ পাঠ্যক্ৰম প্ৰদান কৰিব। ২০২৬ চনৰ ভিতৰত নিৰ্মাণ কাৰ্য সম্পূৰ্ণ হ'বলগীয়া এই বিশ্ববিদ্যালয়ত ছিংগাপুৰ, জাৰ্মানী, টাইৱান, দক্ষিণ কোৰিয়া, ইজৰাইল, জাপান, ইংলেণ্ড আদিৰ দৰে দেশৰ বিভিন্ন দক্ষতা বিকাশৰ প্ৰতিষ্ঠানৰ বিনিময় অংশীদাৰিত্বৰ বাবে ৰাজ্য চৰকাৰে বুজা-বুজিৰ চুক্তি স্বাক্ষৰৰ পদক্ষেপ লৈ আছে। আন্তঃৰাষ্ট্ৰীয় স্তৰৰ এনে উন্নত প্ৰতিষ্ঠান তথা বিশ্বৰ শীৰ্ষস্থানীয় প্ৰযুক্তিৰ কোম্পানীসমূহৰ সৈতে থকা এনে সহযোগিতাই বিশ্ববিদ্যালয়খনৰ প্ৰশিক্ষণৰ মান আন্তঃৰাষ্ট্ৰীয় পৰ্যায়ৰ কৰি তুলিব আৰু মানসম্পন্ন বৃত্তিমুখী শিক্ষা প্ৰদানেৰে ভাৰতৰ উপৰি বিভিন্ন ঠাইত নিয়োজনৰ সুবিধা বৃদ্ধি কৰিব।

এই উপলক্ষে আয়োজিত সভাত ভাষণ প্ৰদান কৰি মুখ্যমন্ত্ৰী সোণোৱালে এনে এখন বিশ্বমানৰ বৃত্তিমুখী প্ৰতিষ্ঠান মঙলদৈত স্থাপন হোৱাৰ বাবে মঙলদৈ তথা সমগ্ৰ দৰংবাসীক অভিনন্দন জনোৱাৰ উপৰি তেওঁলোক যথেষ্ট সৌভাগ্যৱান বুলিও কয়। যিকোনো ভাল প্ৰতিষ্ঠান স্থাপনৰ বাবে অসমৰ ৩৪ খন জিলাৰ কোনখন জিলা উপযুক্ত হ'ব সেইটো বিচাৰ-বিবেচনা কৰোতে চৰকাৰে চিন্তা কৰিবলগীয়া হয় যদিও মঙলদৈ লোকসভা সমষ্টিৰ সাংসদ দিলীপ শইকীয়া, বিধায়ক গুৰুজ্যোতি দাস আৰু বিনন্দ শইকীয়াৰ অক্লান্ত প্ৰচেষ্টাত এই প্ৰতিষ্ঠানখন ইয়াত স্থাপন কৰাৰ সিদ্ধান্ত লোৱা হৈছে বুলিও মুখ্যমন্ত্ৰীয়ে কয়। বিশ্বমানৰ এই প্ৰতিষ্ঠানখনে মঙলদৈক এক সুকীয়া পৰিচিতি প্ৰদান কৰিব বুলি উল্লেখ কৰি এই প্ৰতিষ্ঠানখন স্থাপনৰ দিশত সকলো ধৰণৰ সহায়-সহযোগিতা অভিভাৱকৰ দৰে আগবঢ়াবলৈ মুখ্যমন্ত্ৰীয়ে স্থানীয় জনসাধাৰণক আহ্বান জনায়। বিজ্ঞান আৰু প্ৰযুক্তিৰ এই একবিংশ শতিকাত নিজৰ শ্ৰেষ্ঠত্ব প্ৰতিপন্ন কৰিব লাগিলে উঠি



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

অহা প্ৰজন্মক দক্ষ আৰু যোগ্য কৰি তুলিব লাগিব বুলি উল্লেখ কৰি এই দিশটোৰ প্ৰতি লক্ষ্য ৰাখিয়েই ২০১৬ চনত বৰ্তমানৰ ৰাজ্য চৰকাৰখনে শাসনভাৰ লোৱাৰে পৰা ৰাজ্যখনৰ বিভিন্ন ক্ষেত্ৰত উচ্চ শিক্ষাৰ প্ৰতিষ্ঠান গঢ়াৰ বাবে নিৰন্তৰ প্ৰয়াস অব্যাহত ৰাখিছে বুলিও মুখ্যমন্ত্ৰীয়ে কয়। বৰ্তমানৰ চৰকাৰখনে শাসনভাৰ লোৱাৰে পৰা ৰাজ্যখনত কেইবাখনো চিকিৎসা মহাবিদ্যালয়, অভিযান্ত্ৰিক মহাবিদ্যালয়, পলিটেকনিক প্ৰতিষ্ঠান গঢ় দিয়াৰ প্ৰয়াস চলোৱাৰ লগতে বিভিন্ন বিশ্ববিদ্যালয় স্থাপনৰ বাবে পদক্ষেপ লৈছে। নৱ প্ৰজন্মই যাতে ৰাজ্যখনৰ ভিতৰতে বিভিন্ন ক্ষেত্ৰৰ উচ্চ শিক্ষা লাভ কৰি নিজকে যোগ্য আৰু দক্ষ কৰি তুলিব পাৰে সেই লক্ষ্য আগত ৰাখিয়েই এনেধৰণৰ শক্তিশালী পদক্ষেপ লোৱা হৈছে বুলি মুখ্যমন্ত্ৰীয়ে কয়। এই প্ৰতিষ্ঠানসমূহত যাতে ৰাজ্যখনৰ ছাত্ৰ-ছাত্ৰীসকলে নিজৰ মেধা আৰু যোগ্যতাৰে অন্তৰ্ভুক্ত হৈ জাকত-জিলিকা হৈ ওলাই আহিব পাৰে তাৰ বাবে সৰুৰে পৰা ছাত্ৰ-ছাত্ৰীসকলক অধ্যয়নৰ প্ৰতি ধাউতি বৃদ্ধি কৰিবলৈ মুখ্যমন্ত্ৰীয়ে পিতৃ-মাতৃ আৰু শিক্ষক-শিক্ষয়িত্ৰীসকলক আহ্বান জনায়। চৰকাৰে কেৱল আন্তঃগাঁথনিহে সৃষ্টি কৰিব পাৰে, কিন্তু এই প্ৰতিষ্ঠানত অধ্যয়নৰ বাবে যোগ্যতা আহৰণৰ বাবে ছাত্ৰ-ছাত্ৰীসকলক অনুপ্ৰাণিত কৰাৰ দায়িত্ব কেৱল পিতৃ-মাতৃ, শিক্ষক-শিক্ষয়িত্ৰীসকলেহে ল'ব লাগিব বুলি মুখ্যমন্ত্ৰীয়ে কয়। প্ৰধানমন্ত্ৰী নৰেন্দ্ৰ মোদীৰ 'এক্ট ইষ্ট পলিচী'ৰ দৰে বৈদেশিক নীতি ৰূপায়ণৰ পদক্ষেপে সমগ্ৰ উত্তৰ-পূৰ্বাঞ্চলকে দক্ষিণ-পূব এছিয়াৰ দেশসমূহৰ সৈতে বিভিন্ন দিশত সম্পৰ্ক স্থাপনৰ সুযোগ প্ৰদান কৰিছে বুলি উল্লেখ কৰি তেওঁ কয় যে আমাৰ মানৱ সম্পদৰ চাহিদা বৃদ্ধি কৰিব লাগিলে আমি ছাত্ৰ-ছাত্ৰীসকলৰ দক্ষতা বৃদ্ধিত গুৰুত্ব আৰোপ কৰিব লাগিব। ইয়াৰ বাবে চৰকাৰে দক্ষতা বিশ্ববিদ্যালয়, ক্ৰীড়া বিশ্ববিদ্যালয়, সাংস্কৃতিক বিশ্ববিদ্যালয় ইত্যাদিৰ দৰে অগতানুগতিক শিক্ষা প্ৰতিষ্ঠান গঢ়াৰ কামত নিষ্ঠাসহকাৰে পদক্ষেপ লৈছে বুলিও মুখ্যমন্ত্ৰীয়ে কয়।

ভাষণ প্ৰসংগত মুখ্যমন্ত্ৰীয়ে পূৰ্বৰ চৰকাৰৰ কাৰ্যকালত এইবোৰ কাম সম্ভৱ হৈ উঠা নাছিল বুলি উল্লেখ কৰি পূৰ্বৰ চৰকাৰে ৰাইজৰ প্ৰতি বা সমাজৰ প্ৰতি শ্ৰদ্ধা-ভক্তি ৰাখি কাম কৰাৰ পৰিৱৰ্তে কেৱল ন্যস্ত স্বার্থ সিদ্ধিৰ বাবেহে কাম কৰিছিল বুলি তেওঁ কয়। ইয়াৰ পৰিৱৰ্তে সমাজখনক সামগ্ৰিকভাৱে আগুৱাই নিয়াৰ বাবে বৰ্তমানৰ চৰকাৰখনে নিষ্ঠাৰে কৰ্মত অগ্ৰসৰ হৈছে বুলি উল্লেখ কৰি বৰ্তমানৰ চৰকাৰখনে ৰাইজক নিজৰ অভিভাৱক হিচাপে গণ্য কৰি কৰ্মত অগ্ৰসৰ হৈছে বুলি তেওঁ কয়। বৰ্তমানৰ চৰকাৰখন সম্পূৰ্ণৰূপে ৰাইজৰ চৰকাৰ বুলি উল্লেখ কৰি ৰাইজে বেজাৰ পোৱা কোনো কাম এইখন চৰকাৰে কৰা নাই আৰু ভৱিষ্যতেও নকৰে বুলি তেওঁ কয়। সুধাকণ্ঠ ড° ভূপেন হাজৰিকাৰ 'জিলিকাব লুইতৰে পাৰ' শীৰ্ষক গীতৰ অনুপ্ৰেৰণাৰে অসমৰ নৱপ্ৰজন্মই লুইতৰ পাৰ জিলিকোৱাৰ সপোন বাস্তৱায়িত কৰাৰ দিশত নিষ্ঠাসহকাৰে অগ্ৰসৰ হ'ব বুলি মুখ্যমন্ত্ৰীয়ে আশা প্ৰকাশ কৰে।

অনুষ্ঠানত ভাষণ প্ৰদান কৰি উদ্যোগ আৰু বাণিজ্য তথা দক্ষতা, নিয়োগ আৰু উদ্যমিতা বিভাগৰ মন্ত্ৰী চন্দ্ৰমোহন পাটোৱাৰীয়ে আজিৰ দিনটোক অসমৰ বাবে এক ঐতিহাসিক দিন বুলি অভিহিত কৰে। আজিৰ দিনটোতে উত্তৰ-পূবৰ প্ৰথম আৰু ভাৰতৰ তৃতীয়খন এনেধৰণৰ প্ৰতিষ্ঠান হিচাপে মঙলদৈত সম্পূৰ্ণ ব্যতিক্ৰমী পাঠ্যক্ৰমেৰে অসম দক্ষতা বিশ্ববিদ্যালয়ৰ আধাৰশিলা স্থাপন কৰা হৈছে। এই



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

বিশ্ববিদ্যালয়খনে কেৱল মাত্ৰ অসমৰে নহয়, বিশ্বৰ ভিতৰতে এক উল্লেখযোগ্য বিশ্ববিদ্যালয় হিচাপে পৰিগণিত হ'ব বুলি উল্লেখ কৰি ইয়াৰ বাবে ৰাজ্য চৰকাৰে বিভিন্ন বিদেশী কোম্পানীৰ লগত বুজা-বুজিৰ চুক্তি স্বাক্ষৰ কৰাৰ প্ৰচেষ্টা অব্যাহত ৰাখিছে বুলি তেওঁ কয়। এই বিশ্ববিদ্যালয়খনৰ জৰিয়তে মঙলদৈয়ে আন্তঃৰাষ্ট্ৰীয় আকৰ্ষণৰ কেন্দ্ৰবিন্দু হিচাপে পৰিগণিত হ'ব বুলি তেওঁ উল্লেখ কৰে। ভাষণ প্ৰসংগত মন্ত্ৰীগৰাকীয়ে আজি গুৱাহাটীত জাপানৰ ৰাষ্ট্ৰদূত, ভাৰতৰ বৈদেশিক পৰিক্ৰমা দপ্তৰৰ মন্ত্ৰী আৰু মুখ্যমন্ত্ৰীৰ সৈতে অসমত জেট্ট' চিটি স্থাপনৰ পদক্ষেপ সম্পৰ্কে আলোচনা কৰা হৈছে বুলিও তেওঁ জানিবলৈ দিয়ে।

অনুষ্ঠানত ভাষণ প্ৰদান কৰি মঙলদৈ লোকসভা সমষ্টিৰ সাংসদ দিলীপ শইকীয়াই মঙলদৈত এই উন্নতমানৰ প্ৰতিষ্ঠানখন স্থাপনৰ সিদ্ধান্ত লোৱা বাবে মুখ্যমন্ত্ৰী সৰ্বানন্দ সোণোৱালক ধন্যবাদ জ্ঞাপন কৰে। ৰাজ্যখনৰ শিক্ষা ব্যৱস্থাৰ আমূল পৰিৱৰ্তনৰ বাবে বৰ্তমানৰ ৰাজ্য চৰকাৰখনে বিভিন্ন ক্ষেত্ৰত যি প্ৰচেষ্টা চলাইছে, অসম দক্ষতা বিশ্ববিদ্যালয়খন এই দিশত এক অন্যতম মাইলৰ খুটি হিচাপে বিবেচিত হ'ব বুলিও তেওঁ কয়। অসমৰ নিৰনুৱা সমস্যা সমাধানৰ দিশত এই বিশ্ববিদ্যালয়খনে গুৰুত্বপূৰ্ণ ভূমিকা পালন কৰিব বুলিও তেওঁ কয়।

অনুষ্ঠানত ভাষণ প্ৰদান কৰি স্থানীয় বিধায়ক গুৰুজ্যোতি দাসে কয় যে বৰ্তমানৰ ৰাজ্য চৰকাৰখনে ভয়াবহ বানপানী তথা কৰ'নাৰ দৰে মহামাৰীৰ মাজতো উন্নয়নী যাত্ৰা অব্যাহত ৰাখি ৰাইজৰ প্ৰতি যি দায়বদ্ধতাৰ পৰিচয় দাঙি ধৰিছে, ইয়াৰ ফলশ্ৰুতিতে মঙলদৈয়ে দ্ৰুত উন্নয়নৰ খোজেৰে আগবাঢ়িব পাৰিছে। ভাষণ প্ৰসংগত তেওঁ বৰ্তমানৰ চৰকাৰখনে লোৱা উন্নয়নী পদক্ষেপে মঙলদৈক ১০ বছৰলৈ আগুৱাই নিলে বুলিও কয়। এই প্ৰসংগত তেওঁ মঙলদৈত কৰ্কট ৰোগৰ হাস্পাতাল স্থাপনৰ পদক্ষেপ, মঙলদৈ অসামৰিক চিকিৎসালয়ত আই চি ইউৰ ব্যৱস্থা, মঙলদৈত কন্যা মহাবিদ্যালয় স্থাপনৰ পদক্ষেপ আৰু মঙলদৈ মহাবিদ্যালয়ত বি এডৰ পাঠ্যক্ৰম পৰিৱৰ্তনৰ পদক্ষেপ ইত্যাদিৰ কথা উল্লেখ কৰে। ভাষণ প্ৰসংগত তেওঁ মঙলদৈত দক্ষতা বিশ্ববিদ্যালয় স্থাপনৰ পদক্ষেপৰ বাবে মুখ্যমন্ত্ৰী আৰু উদ্যোগ মন্ত্ৰীৰ শলাগ লয়।

অনুষ্ঠানত ছিপাঝাৰ সমষ্টিৰ বিধায়ক বিনন্দ শইকীয়াইও ভাষণ প্ৰদান কৰে। দক্ষতা, নিয়োগ আৰু উদ্যমিতা বিভাগৰ প্ৰধান সচিব ডাঃ কে কে দ্বিবেদীয়ে আদৰ্শী ভাষণ প্ৰদান কৰা আজিৰ এই অনুষ্ঠানত অসম দক্ষতা উন্নয়ন অভিযানৰ অভিযান সঞ্চালক তথা অসম দক্ষতা বিশ্ববিদ্যালয় প্ৰকল্পৰ মুখ্য কাৰ্যবাহী বিষয়া আনন্দ প্ৰকাশ তিৱাৰী, দক্ষতা নিয়োগ আৰু উদ্যমিতা বিভাগৰ সচিব, দৰং জিলাৰ উপায়ুক্ত প্ৰমুখ্যে বহুসংখ্যক গণ্য-মান্য ব্যক্তি উপস্থিত থাকে। অনুষ্ঠানত অসম দক্ষতা বিশ্ববিদ্যালয়ৰ ওপৰত যুগুতোৱা এখন তথ্যচিত্ৰও প্ৰদৰ্শন কৰা হয়।

বঃভাঃ

১৫/০২/২০২১